

- ሃሌ ሉያ። የእግዚአብሔርን ስም አመስግኑ፤ እናንተ የእግዚአብሔር ባሪያዎች ሆይ፤ አመስግኑት።
- 2 በእግዚአብሔር ቤት ውስጥ፤ በአምላካችን ቤት አደባባይ የምትቆሙ።
- 3 እግዚአብሔር ቸር ነውና እግዚአብሔርን አመስግኑ፤ ለስሙ ዘምሩ፤ መልካም ነውና፤
- 4 እግዚአብሔር ያዕቆብን ለራሱ፤ እስራኤልንም ለመዝገቡ መርጦታልና፤
- 5 እግዚአብሔር ታላቅ እንደ ሆነ፤ ጌታችንም ከአማልክት ሁሉ እንዲበልጥ አውቄአለሁና።
- 6 በሰማይና በምድር በባሕርና በጥልቆች ሁሉ፤ እግዚአብሔር የወደደውን ሁሉ አደረገ።
- 7 ከምድር ዳር ደመናትን ያወጣል፤ በዝናብ ጊዜ መብረቅን አደረገ፤ ነፋሳትንም ከመዛግብቱ ያወጣል።
- 8 የግብጽን በኩር ልጆች ከሰው ጀምሮ እስከ እንስሳ ድረስ መታ።
- 9 ግብጽ ሆይ፤ በመካከልሽ በፈርዖንና በባሪያዎቹ ሁሉ ላይ ተአምራትንና ድንቅን ሰደደ።
- 10 ብዙ አሕዛብን መታ፤ ብርቱዎችንም ነገሥታት ገደለ።
- 11 የአሞራውያንን ንጉሥ ሴዎንን፤ የባሳንንም ንጉሥ ዐግን፤ የከነዓንን መንግሥታት ሁሉ ገደለ፤
- 12 ምድራቸውንም ርስት አድርጎ ለእስራኤል ለሕዝቡ ርስት ሰጠ።
- 13 አቤቱ፤ ስምህ ለዘላለም ነው፤ ዝክርህም ለልጅ ልጅ ነው፤
- 14 እግዚአብሔር ለሕዝቡ ይፈርዳልና፤ ባሪያዎቹንም ይረዳልና።
- 15 የአሕዛብ ጣዖታት የብርና የወርቅ፤ የሰው እጅ ሥራ ናቸው።
- 16 አፍ አላቸው፤ አይናገሩምም፤ ዓይን አላቸው፤ አያዩምም፤
- 17 ጆሮ አላቸው፤ አይሰሙምም፤ እስትንፋስም በአፋቸው የለም።
- 18 የሚሠሩአቸው ሁሉ የሚታመኑባቸውም ሁሉ እንደ እነርሱ ይሁን።
- 19 የእስራኤል ቤት ሆይ፤ እግዚአብሔርን ባርኩት። የኦሮን ቤት ሆይ፤ እግዚአብሔርን ባርኩት፤
- 20 የሌዊ ቤት ሆይ፤ እግዚአብሔርን ባርኩት እግዚአብሔርን የምትፈሩት ሆይ፤ እግዚአብሔርን ባርኩት።
- 21 በኢየሩሳሌም የሚያድር እግዚአብሔር ከጽዮን የተባረከ ነው። ሃሌ ሉያ